

ምዕራፍ 8

እግዚአብሔርም። ታላቅ ሰሌዳ ወስደህ። ምርኮ ፈጠነ፤ ብዝበዛ ቸኩለ ብለህ በሰው ፊደል ጻፍበት።

2 ፤ የታመኑትን ሰዎች ካህኑን አርዮንና የበራክዩን ልጅ ዘካርያስን ምስክሮች አድርግልኝ አለኝ።

3 ፤ ወደ ነቢይቱም ቀረብሁ፤ እርስዋም ፀነሰች ወንድ ልጅንም ወለደች።

4 ፤ እግዚአብሔርም። ሕፃኑ አባቱንና እናቱን መጥራት ሳያውቅ የደማስቆን ሀብትና የሰማርያን ምርኮ በአሦር ንጉሥ ፊት ይወስዳልና ስሙን። ምርኮ ፈጠነ፤ ብዝበዛ ቸኩለ ብለህ ጥራው አለኝ።

5 ፤ እግዚአብሔርም ደግሞ ተናገረኝ እንዲህም አለኝ።

6 ፤ ይህ ሕዝብ በቀስታ የሚሄደውን የሰሊሆምን ውኃ ጠልቶአልና፤ ረአሶንንና የሮሜልዩንም ልጅ ወዶአልና ስለዚህ።

7 ፤ እነሆ፤ እግዚአብሔር ብርቱና ብዙ የሆነውን የወንዝ ውኃ፤ የአሦርን ንጉሥና ከብሩን ሁሉ፤ ያመጣባቸዋል፤ መስኖውንም ሁሉ ሞልቶ ይወጣል፤ በዳሩም ሁሉ ላይ ይፈስሳል፤

8 ፤ እየጐረፈም ወደ ይሁዳ ይገባል፤ እያጥለቀለቀም ያልፋል፤ እስከ አንገትም ይደርሳል፤ አማኑኤል ሆይ፤ የከንፉ መዘርጋት የአገርህን ስፋት ትሞላለች።

9 ፤ አሕዛብ ሆይ፤ እወቁና ደንግጡ፤ እናንተም ምድራችሁ የራቀ ሁሉ፤ አድምጡ፤ ታጠቁም፤ ደንግጡ፤ ታጠቁ፤ ደንግጡ።

10 ፤ ተመካከሩ፤ ምክራችሁም ይፈታል፤ ቃሉን ተናገሩ፤ ቃሉም አይጸናም፤ እግዚአብሔር ከእኛ ጋር ነውና።

11 ፤ እግዚአብሔርም በጽኑ እጅ እንዲህ ተናገረኝ፤ በዚህም ሕዝብ መንገድ አንዳልሄድ አስጠነቀቀኝ፤ እንዲህም አለኝ።

12 ፤ ይህ ሕዝብ። ዱለት ነው በሚሉት ሁሉ። ዱለት ነው አትበሉ፤ መፈራታቸውንም አትፍሩ፤ አትደንግጡ።

13 ፤ ነገር ግን የሠራዊት ጌታ እግዚአብሔርን ቀድሱት፤ የሚያስፈራችሁና የሚያስደነግጣችሁም እርሱ ይሁን።

14 ፤ እርሱም ለመቅደስ ይሆናል፤ ነገር ግን ለሁለቱ ለእስራኤል ቤቶች ለዕንቅፋት ድንጋይና ለማሰናከያ ዓለት፤ በኢየሩሳሌምም ለሚኖሩ ለወጥመድና ለአሸክላ ይሆናል።

15 ፤ ብዙዎችም በእርሱ ይሰናከላሉ፤ ይወድቁማል፤ ይሰበሩማል፤ ይጠመዱማል፤ ይያዙማል።

16 ፤ ምስክሩን እስር፤ በደቀ መዛሙርቶቼም መካከል ሕጉን አትም።

17 ፤ ከያዕቆብም ቤት ፊቱን የመለሰውን እግዚአብሔርን እጠብቃለሁ፤ እተማመንበትማለሁ።

18 ፤ እነሆ፤ እኔና እግዚአብሔር የሰጠኝ ልጆች ለእስራኤል በጽዮን ተራራ ከሚኖረው ከሠራዊት ጌታ ከእግዚአብሔር ዘንድ ምልክትና ተአምራት ነን።

19 ፤ እነርሱም። የሚጮኹትንና ድምፃቸውን ዝቅ አድርገው የሚናገሩትን መናፍስት ጠሪዎችንና ጠንቋዮችን ጠይቁ ባሉአችሁ ጊዜ፤ ሕዝቡ ከአምላኩ መጠየቅ አይገባውምን? ወይስ ለሕያዋን ሲሉ ሙታንን ይጠይቃሉን?

20 ፤ ወደ ሕግና ወደ ምስክር ሂዱ! እንዲህም ያለውን ቃል ባይናገሩ ንጋት አይበራላቸውም።

21 ፤ እነርሱም ተጨንቀውና ተርበው ያልፋሉ፤ በተራቡም ጊዜ ተቈጥተው ንጉሣቸውንና አምላካቸውን ይረግማሉ፤ ወደ ላይም ይመለከታሉ፤

22 ፤ ወደ ምድርም ይመለከታሉ፤ እነሆም፤ መከራና ጨለማ የሚያስጨንቅም ጭጋግ አለ፤ ወደ ድቅድቅም ጨለማ ይሰደዳሉ።